

அஹ்மதிய்யா முஸ்லிம் ஜமாஅத்தின் உலகளாவிய தலைவர் ஹஸ்ரத் ஐந்தாவது கலீஃபத்துல் மஸீஹ்
(அய்யதஹுல்லாஹுத் தஆலா பினஸ்ரிஹில் அஸீஸ் - அல்லாஹ் தனது வல்லமைமிக்க உதவியினால் அவர்களை வலுப்படுத்துவானாக)
அவர்கள் பைத்துல் ஃபுதூஹ் பள்ளிவாயிலில் 23.12.2016 அன்று ஆற்றிய ஜுமுஆ பேருரையின் சுருக்கம்

தஷஹூஹுத், தஅவ்வுது மற்றும் சூரா ஃபாத்திஹா ஓதிய பிறகு ஹுஸூர் அவர்கள் கூறினார்கள்:

அஹ்மதிய்யா ஜமாஅத்தின் மீது எதிர்ப்புகளும், ஜமாஅத் மக்கள் மீது ஜமாஅத்தின் எதிரிகளின் தரப்பிலிருந்து இழைக்கப்படும் அநீதிகளும் ஒரு புதிய விஷயமல்ல. நபிமார்களின் ஜமாஅத்தில் அத்தகைய எதிர்ப்புகள் இருப்பதும் புதிய விஷயமல்ல. எல்லா ஷய்த்தான்களும் ஒன்று திரண்டு இந்த எதிர்ப்பைக் காட்டுகின்றனர். ஆலிம்களும், அவர்களின் தலைவர்களும் பொதுமக்களின் முன் வினோதமான விஷயங்களையெல்லாம் கூறி, நபிமார்கள் மற்றும் அவர்களை ஏற்றுக் கொண்டவர்களிடம் இருப்பதாகக் காட்டி விவரிக்கின்றனர்; அவர்களை தூண்டுகின்றனர். வெறுப்பின் நெருப்பை மூட்ட விரும்புகின்றனர். அல்லாஹ் திருக்குர்ஆனில் இதனை விளக்கியவாறு தெளிவுபடுத்தி விட்டான். ஒவ்வொரு ரஸூலுக்கும் எதிர்ப்பு ஏற்படுகிறது என்றும், எந்த நபியும் எதிர்ப்பு இல்லாமல் இருக்கவில்லை என்றும் கூறி விட்டான். நபிமார்கள் ஏராளம் செய்யப்பட்டனர். ஷய்த்தான்கள் அவர்களின் பணிகளில் தடைகளை ஏற்படுத்தினர். ஜமாஅத் எதிர்கொள்கிற இப்பிரச்சனை ஒன்றும் புதிய விஷயமல்ல.

அல்லாஹ் திருக்குர்ஆனில் இதனை விளக்கியவாறு ஓரிடத்தில் கூறுகின்றான்: மனிதர்கள் மற்றும் ஷய்த்தான்களிலிருந்து விஷமிகளை இவ்வாறே நாம் ஒவ்வொரு நபிக்கும் எதிரியாக்கி இருந்தோம். அவர்களுள் சிலர் மக்களிடம் தவறான சுருத்துக்களைக் கூறி ஏமாற்றுவார்கள். அதாவது ஏமாற்றுகிற சிந்தனைகளை மக்களின் உள்ளங்களில் இடுகிறார்கள். அல்லாஹ்வின் இக்கூற்று இன்றும் உண்மையாகும். இந்த விஷமிகளான ஆலிம்கள் மார்க்கத்தின் பெயரால் மக்களை ஏமாற்றுகின்றனர். சாதாரண மக்களை தூண்டி விடுகின்றனர். அவர்களுடன் சில தலைவர்களும் பல்வேறு இடங்களில் சேர்ந்து கொள்கின்றனர்.

ஹஸ்ரத் மஸீஹ் மவ்லூது (அலை) அவர்கள் மற்றும் அன்னாரின் ஜமாஅத்தின் மீது சில சுருத்துக்கள் சாட்டப்படுகின்றன. அப்படி ஒன்றே அவர்களிடம் இருப்பதில்லை. அவை உண்மையுடன் சிறிதும் தொடர்பில்லாதவையாகும். அதுபோன்று பல சுருத்துக்களை ஜமாஅத்தைப் பற்றி கூறுகிறார்கள் அல்லது ஹஸ்ரத் மஸீஹ் மவ்லூது (அலை) அவர்கள் மீது எள்ளி நகையாடுகின்றனர். இவை அனைத்து விஷயங்களையும் அல்லாஹ் திருக்குர்ஆனில் கூறியுள்ளான். நபிமார்களுடன் இவ்வாறே நடந்து கொள்ளப்படுகிறது. பொய் அவர்கள் மீது புணையப்படுகிறது. ஏராளமும் கிண்டலும் செய்யப்படுகிறது. எனவே, ஈமானில் நிலைத்து நிற்கிற ஓர் உண்மையான அஹ்மதிக்கு எதிர்ப்பும், தொல்லை கொடுப்பதும் ஈமானை அதிகப்படுத்தவே காரணமாக அமைகின்றது. ஆனால், சிலர் இருக்கிறார்கள். அவர்கள் கூறுகின்றார்கள்: இப்போது அஹ்மதிகள் மீது அநீதி உச்சத்தைத் தொட்டு விட்டது. இப்போது நாம் கடுமைக்கு கடுமையின் மூலமே பதில் கொடுக்க வேண்டும். எவ்வளவு காலம் தான் இந்த கஷ்டங்களைச் சகித்துக் கொண்டிருப்போம்? இவ்வாறு கூறுபவர்கள் ஓரிருவராகவே இருப்பினும் இளைஞர்களின் மனதை விஷமூட்ட விரும்புகின்றனர். மேலும் கூறுகிறார்கள்: நாம் நமது கோரிக்கைகளை ஏற்கச் செய்வதற்காகவும் நமது சுதந்திரத்திற்காகவும் உலகியல் நடைமுறையைக் கடைபிடிக்க வேண்டும். இவை அனைத்தும் முற்றிலும் தவறான சிந்தனையாகும் அல்லது இம்மக்கள் உணர்ச்சி மேலீட்டால் நமது அடிப்படை போதனை என்னவென்பதை மறந்து விட்டார்கள்.

ஹஸ்ரத் அக்தஸ் மஸீஹ் மவ்லூது (அலை) அவர்கள் நம்மிடம் என்ன எதிர்பார்க்கிறார்கள். தமது ஜமாஅத்தை இந்த கடுமைகளையும் கஷ்டங்களையும் சகித்துக் கொள்வதற்காக என்ன போதனையைச் செய்துள்ளார்கள் என்பதை மறந்து விட்டனர் அல்லது அத்தகையோர் அனுதாபியாக ஆகியவாறு ஜமாஅத்தில் பிரிவினையை ஏற்படுத்த முயற்சி செய்கின்றனர். ஜமாஅத் வளர வளர எதிரிகளும் பல்வேறு முறையில் தாக்குதல் தொடுக்கின்றனர். பல்வேறு வழிமுறைகள் மூலம் சோதித்துப் பார்க்கின்றனர். அதில் இது ஒரு முறையாக இருக்கலாம்.

அல்லாஹ் ஹஸ்ரத் மஸீஹ் மவ்லூது (அலை) அவர்களிடம் வெற்றி, உதவி, முன்னேற்றம், அதற்கான காலக்கட்டம் குறித்து வாக்களித்துள்ளான். ஆனால் கடுமைக்கு கடுமையால் பதில் சொல்வதற்கு அல்ல. மாறாக, அன்பு, நேசம், துஆவின் பக்கம் கவனமூட்டுவதன் மூலம் (பதில் கொடுங்கள்). இதே விஷயத்தைத்தான் ஹஸ்ரத் மஸீஹ் மவ்லூது (அலை) அவர்கள் நமக்கு மீண்டும் மீண்டும் புரிய வைத்தார்கள். ஜமாஅத்தின் முன்னேற்றம் எதிரிகளின் அழிவு ஆகியவை துஆவின் மூலமே நடக்கவுள்ளது – இன்ஷா அல்லாஹ். எனவே உங்களது நிலைமைகளை அல்லாஹ்வின் போதனைக்கு ஏற்ப அமைத்தவாறு உங்களுக்குள் தகவாவின் உயர் தரத்தை உருவாக்கியவாறு அல்லாஹ்வின் முன் குனியுங்கள்.

ஹஸ்ரத் மஸீஹ் மவ்லூது (அலை) அவர்கள் அமைதியின் இளவரசராக ஆகி வர வேண்டியிருந்தது. அவ்வாறே வந்தார்கள். அன்னார் தம்மை ஏற்றுக் கொண்டவர்களை முதல் நாளிலிருந்தே கூறி வந்தார்கள். எனது வழி எளிய வழியல்ல. இதில் பெரும் கடுமைகள் உள்ளன. இங்கு சிலவேளை உணர்வுகளைக் கொல்ல வேண்டியது வரும். உயிர் மற்றும் பொருள் நஷ்டங்களைச் சகிக்க வேண்டியது வரும். அல்லாஹ்வின் அருளால் ஜமாஅத் மக்கள் இவ்வழியில் எல்லா வகையான தியாகங்களையும் செய்து கொண்டே செல்கிறார்கள். நான் கடந்த குத்பாவில் குறிப்பிட்டதுபோன்று அவர்கள் நமக்கு எழுதவே செய்கின்றனர். எதிரிகளின் தாக்குதலுக்கு நாங்கள் பயப்படப்போவதில்லை. எமது ஈமான் முன்னரை விட உறுதியாகவே ஆகிறது. ஆனால் ஓரிருவர் ஜமாஅத்தின் போதனைக்கு எதிராகப் பேசினாலும் அது குழப்பம் ஏற்படுத்தக் கூடிய பேச்சே ஆகும். எதிரிகள் நமக்கு எதிராக இன்னும் அதிகமாக செயல்படுவதற்கு வாய்ப்பு அளிப்பதாகும். குறிப்பாக Whatsapp, Twitter, Facebook அல்லது வேறு வழிகளில் இந்த செய்திகள் பரவுப்போது எதிரிகளுக்கு இன்னும் அதிகமாக வாய்ப்பு அளிக்கக் கூடியதாக அமையும்.

எனவே, நாம் எதிரிகளின் அநீதி மற்றும் கொடுமைகளுக்கு எதிராக நாம் அநீதி மற்றும் கொடுமைகளைக் காட்டுவதில்லை என்ற போதனையையே பெற்று வந்துள்ளோம். நாம் அத்தகைய முறையில் வெளிப்படுத்தப் போவதில்லை. மேலும் அரசாங்கங்களுக்கு எதிராக ஆயுதம் ஏந்தப்போவதும் இல்லை. நமது எதிர்ப்பெல்லாம் துஆ என்ற ஆயுதம் மூலமாகவே நடைபெறுகிறது. ஹஸ்ரத் மஸ்ஹ் மவ்லது (அலை) அவர்கள் நமக்கு இந்த போதனையைத்தான் வழங்கியுள்ளார்கள். அல்லாஹ்வின் உதவியையும் அவனது நேசத்தையும் பெற வேண்டும் என்றால், எதிரிகளின் தாக்குதல் மற்றும் வரம்பு மீறலுக்கான பதிலை அதேபோன்று தருவதில்லை. மாறாக, பொறுமை மற்றும் துஆவை பயன்படுத்த வேண்டும். அப்போதுதான் நாம் வெற்றியைப் பார்ப்போம்.

ஹஸ்ரத் மஸ்ஹ் மவ்லது (அலை) அவர்கள் ஒரு ஃபார்ஸி கவிதையில் கூறுகின்றார்கள்: என் அன்பிற்குரியவர்களே! உண்மையும், உறுதியும் இன்றி எந்தத் தகுதியையும் அடைய முடியாது. தூய துளிகளாக மாறுங்கள். அதன் மூலமே அழகிய பொருட்களும் முத்துக்களும் உருவாகின்றன.

ஹஸ்ரத் மஸ்ஹ் மவ்லது (அலை) அவர்கள் கூறுகின்றார்கள்: யாரெல்லாம் எனது ஜமாஅத்தில் இணைந்துள்ளார்களோ அல்லாஹ் உங்களுக்கும் எனக்கும் அவன் திருப்தி அடையும் காரியங்களைச் செய்யும் வாய்ப்பினை வழங்குவானாக!

இன்று நீங்கள் குறைவாக உள்ளீர்கள். ஏளனக் கண் கொண்டு பார்க்கப்படுகிறீர்கள். இது உங்கள் மீதுள்ள ஒரு சோதனைக் காலமாகும். இதுவே அல்லாஹ்வின் சுன்னத்திற்கு ஏற்ப புராதனக் காலம் முதல் தொடர்கிறது. ஒவ்வொரு தரப்பிலிருந்தும் உங்களை தடுமாற வைக்க முயற்சி செய்யப்படும். நீங்கள் எல்லாப் புறமிருந்தும் தொல்லை தரப்படுவீர்கள். விதவிதமான வார்த்தைகளை நீங்கள் கேட்க வேண்டியிருக்கும். ஒவ்வொருவரும் உங்களுக்கு நாவினாலும் கைகளினாலும் துன்பமிழைப்பார். இஸ்லாத்திற்கு ஆதரவு தருவதாக நினைப்பார்.

மேலும் சில வானத்தின் சோதனைகளும் உங்கள் மீது வரும். நீங்கள் எல்லா தரப்பிலிருந்தும் சோதிக்கப்படுவதற்காக அவ்வாறு செய்யப்படும். எனவே, நீங்கள் இப்போது கேட்டு வைத்துக் கொள்ளுங்கள். உங்களது வெற்றி மற்றும் மேலோங்குவதற்கு உங்கள் வறண்ட வாதங்களைப் பயன்படுத்துவதும் ஏளனத்திற்கு பதில் ஏளனம் செய்வதும், ஏச்சுக்குப் பதில் ஏசுவதும் வழியல்ல. நீங்கள் இந்த வழியைப் பின்பற்றினால் உங்கள் உள்ளம் கடினமாகி விடும். உங்களிடம் வெறும் வார்த்தைகள் மட்டுமே எஞ்சியிருக்கும். அதனை இறைவன் வெறுக்கிறான். வெறுப்பின் பார்வையால் பார்க்கிறான். எனவே நீங்கள் உங்கள் மீது இரு சாபங்களை ஒன்று மக்களிடமிருந்தும் மற்றொன்று இறைவனிடமிருந்தும் சேர்த்து வைத்துக் கொள்கிறீர்கள்.

எனவே, நாம் இந்த போதனையின்படி தான் செயல்பட வேண்டும். இந்த வழிகாட்டுதலின்படிதான் நடக்க வேண்டும். இதனையே ஹஸ்ரத் மஸ்ஹ் மவ்லது (அலை) அவர்கள் நமக்கு தந்துள்ளார்கள். நாம் ஏச்சுக்குப் பதில் ஏச்சும், குழப்பத்திற்கு பதில் குழப்பமும் செய்யக் கூடாது. சட்டத்தை நமது கையில் எடுக்கவும் கூடாது. பிறகு, பாகிஸ்தான் மற்றும் பிற முஸ்லிம் நாடுகளில் சட்டத்தால் அனுமதிக்கப்பட்ட வழிகளில் தற்காப்பு செய்யலாம். சட்டம் நமக்கு ஆதரவு அளிப்பதற்குப் பதில் அநீதியிழைப்பவர்களுக்கு ஆதரவளிப்பதையே பெரும்பாலும் காண முடிகிறது. அநீதியிழைக்கப்படுகிற அஹ்மதிக்கு சிறைவாசிகளின் தரப்பு ஜமீன் கூட ஏற்கப்படுவதில்லை. காரணம் நீதிமன்றம் மல்லவிக்கு முன் இயலாததாக உள்ளது. நீதிமன்றத்திற்கு வெளியில் நின்று மல்லவி நீதிமன்றத்திற்குள் தூதுச் செய்தி அனுப்புகிறார். இவருக்கு ஜமீன் வாங்கினால் உனது நிலைமையை நீர் பிறகு பார்த்துக் கொள்வீர். எனவே, பயத்தின் காரணமாக பெரும்பாலான நீதிபதிகள் தீர்ப்பு சொல்லாமல் அடுத்த தேதிக்கு ஒத்தி வைத்து விடுகின்றனர்.

எனவே, சட்டத்தை செயல்படுத்துகிற வட்டம் நமக்கு ஆதரவு அளிப்பதும் இல்லை. சட்டம் நீதியை நிலைநாட்டவும் தயாராக இல்லை. நாட்டில் குழப்பத்தை ஏற்படுத்துவது நமது போதனையல்ல. எனவே, ஒரே வழிதான் உள்ளது. அல்லாஹ்வின் வாசலைப் பற்றிப் பிடியுங்கள். துஆவை அதன் எல்லைக்கு எடுத்துச் செல்லுங்கள்.

ஹஸ்ரத் மஸ்ஹ் மவ்லது (அலை) அவர்கள் கூறுகின்றார்கள்: துஆ மற்றும் அது ஏற்றுக் கொள்ளப்படும் காலம் இரண்டுக்கும் இடையிலுள்ள காலத்தில் பெரும்பாலும் சோதனைக்கு மேல் சோதனை வருகிறது. எத்தகைய சோதனைகள் வருகின்றன என்றால் முதுகை ஓடித்து விடுகிறது. ஆனால் நிரந்தரமான நற்பண்பு, நல்லியல்பு ஆகியவற்றுடன் சோதனையின் காலத்திலும் கூட தமது துஆவை ஏற்றுக் கொள்ளப்பட்டதற்கான நறுமணத்தை நுகர்கிறார். தொலைநோக்குடன் பார்க்கிறார். அதன் பிறகு இறை உதவி வருகிறது. இந்த சோதனைகள் வருவதன் இரகசியம் என்னவென்றால் துஆவுக்காக ஓர் எழுச்சி உருவாகிறது. ஏனெனில் எந்த அளவுக்கு நெருக்கடிகள் அதிகமாகிறதோ அந்த அளவுக்கு ஆன்மாவில் ஒரு நெகிழ்வு ஏற்படுகிறது. அது துஆவின் ஏற்றுக் கொள்ளப்படுதலின் காரணிகளுள் ஒன்றாகும். எந்த அளவுக்கு மனித உள்ளம் அழுகிறதோ, கரைகிறதோ, உருகுகிறதோ அந்த அளவுக்கு இறைவனே துஆ ஒப்புக் கொள்ளப்படுவதற்கான வழியை ஏற்படுத்துகிறான்.

ஹஸ்ரத் மஸ்ஹ் மவ்லது (அலை) அவர்கள் கூறுகின்றார்கள்: எனவே ஒருபோதும் பதற்றமடையக் கூடாது. பொறுமையின்மையாலும், உறுதியின்மையாலும் தமது அல்லாஹ்வின் மீது தவறான எண்ணம் கொள்ளக் கூடாது.

ஆக, இதுவே நமது கடமையாகும். நிச்சயமாக அல்லாஹ் ஹஸ்ரத் மஸ்ஹ் மவ்லது (அலை) அவர்களுக்கு தந்த வாக்குறுதி உண்மையானது. நிச்சயமாக அல்லாஹ் துஆக்களைக் கேட்கிறான். நம்மில் ஒவ்வொருவரும் தம்மை ஆய்வு செய்ய வேண்டும். அல்லாஹ் நம்மிடம் விரும்புகிற துஆவின் உயர் தரத்தைப் பெற்று விட்டேனா? உலகியல் காரணிகளில் பார்வையை வைப்பதற்குப் பதிலாக துஆ ஒப்புக் கொள்ளப்படத்தக்க, ஆன்மாவில் உருக்கம் ஏற்படுத்தத்தக்க தகுதியைப் பெற்று விட்டோமா? இந்த தகுதிகளை அல்லாஹ்வே அறிவான். நாம் முயன்றாலும் அறிய முடியாது. எனவே நான் அந்நிலையைப் பெற்று விட்டேன் என்று கூய இயலாது. நமது நிலை நமக்கு தெரியாது. அல்லாஹ்வே நன்கறிந்தவன். நமது பணி பொறுமை மற்றும் துஆவுடன் அல்லாஹ்வின் பாதத்தைப் பற்றியிருப்பதாகும். நம்மில் எவராவது பொறுமையிழந்தால் அவர் தனக்கே நஷ்டமிழைப்பார்.

கஷ்டத்தில் உழலக்கூடிய நாடுகள் குறிப்பாக பாகிஸ்தானில் பெரும்பாலார் பொறுமையுடன் இருக்கின்றனர். துஆவும் செய்து கொண்டிருக்கின்றனர். ஈமானும் உறுதியாக உள்ளது. தூரத்தில் இருந்து கொண்டு வெளிப்படையான கஷ்டத்திலிருந்து தப்பித்திருப்பவர்கள் அதிகமாகப் பேசுகின்றனர். அவர்களுக்கு தமது சகோதரர்களுடன் உண்மையான அனுதாபம் இருக்கும் என்றால் அல்லாஹ்வின் கைகளைப் பற்றிப் பிடிக்க வேண்டும்.

ஹஸ்ரத் மஸ்ஹூ மவ்லுது (அலை) அவர்கள் ஓரிடத்தில் கூறுகின்றார்கள்: ஒருவர் நம்மை ஏசினால் நமது முறையீடு இறை சன்னிதானத்தில் தான் உள்ளது. அதுவன்றி எந்த நீதிமன்றத்திலும் அல்ல. மனித குலத்தின் மீது அனுதாபம் காட்டுவது நமக்கு கடமையாகும். ஏச்சுக்களைக் கேட்டும் கூட நாம் அனுதாபமே காட்ட வேண்டும். ஆகவே நம்மில் ஒவ்வொருவரும் நேரடியாக கஷ்டங்களைச் சந்திப்பவராக இருப்பினும் அல்லது அதனை சந்திக்காதவராக இருப்பினும் பொறுமை மற்றும் துஆவினை பற்றிப் பிடிக்க வேண்டும். இதுவே ஈமானின் அடையாளமாகும். ஹஸ்ரத் மஸ்ஹூ மவ்லுது (அலை) அவர்கள் தமது பின்னால செல்வது எளிய காரியமல்ல என்பதை விளக்கியவாறு கூறுகின்றார்கள்.

பிறகு முஃமீனின் தக்வாவின் தகுதி மிக உயர்ந்தது என்றும் எதிரிகளின் தரப்பிலிருந்து சோதனைகள் வந்த பிறகும் எல்லா வகையான விஷயங்களையும் எதிர்த்து நின்றாலும் அவற்றை பொருட்படுத்துவதில்லை. மற்றவர்களின் தரப்பிலிருந்து துக்கங்கள் வந்தாலும் கூட அவர்களின் தவறுகளையும் மன்னிப்பதற்கு தயாராக இருக்கின்றனர். குழப்பத்தை பரப்புவதில்லை. மாறாக, அமைதியின் தூதுவராக இருக்கிறார்கள்.

அன்னார் கூறுகின்றார்கள்: நிச்சயமாக நினைவில் கொள்ளுங்கள். முஃமீன் முத்தகி உடைய உள்ளத்தில் விஷமம் இருக்காது. எந்த அளவு முஃமீன் இறையச்சம் உள்ளவராக ஆகின்றாரோ அந்த அளவுக்கு அவர் பிறர் மீது தண்டனைகள் கொடுக்கப்படுவதை விரும்புவதில்லை. தக்வா உயர உயர கருணை உணர்வும் அதிகரிக்கிறது. எதிரிகளுக்கும் கூட தண்டனையோ கஷ்டமோ அவருக்கு விருப்பமாக இருப்பதில்லை.

அன்னார் கூறுகின்றார்கள்: முஸ்லிம் ஒருபோதும் காழ்ப்புணர்ச்சி கொண்டவராக இருக்க மாட்டார். உண்மையான முஸ்லிம் அவ்வாறு இருக்க முடியாது. ஆயினும் பிற சமுதாயத்தினர் காழ்ப்புணர்ச்சி உடையவர்களாக இருக்கின்றனர். அவர்களின் இந்தக் காழ்ப்புணர்ச்சி ஒருபோதும் அவர்களது உள்ளத்தை விட்டு நீங்குவதும் இல்லை. பழிவாங்குவதற்கு எப்போதும் முயன்று வருகிறார்கள்.

ஆனால், நாம் பார்க்கிறோம். நமது எதிரிகள் நமக்கு என்ன செய்தார்கள்? எந்த கஷ்டம், துக்கம் அவர்களால் நமக்கு தர இயன்றதோ அவற்றை அவர்கள் செய்தார்கள். இருந்தும் கூட அவர்களின் ஆயிரக்கணக்கான தவறுகளை மன்னிக்க நாம் இப்போதும் ஆயத்தமாக உள்ளோம். ஆகவே, என்னுடன் தொடர்பு வைத்திருப்போர் நினைவில் கொள்ளுங்கள். அவர்கள் எந்த மார்க்கத்தைச் சார்ந்தவராக இருப்பினும் அனுதாபம் காட்டுங்கள். மத மற்றும் நாடு பாகுபாடுகள் இன்றி ஒவ்வொருவருக்கும் நன்மை செய்யுங்கள்.

எவர் அறிவிலிருந்து விலகியவாறு வேகத்தைக் காட்டுகிறார்களோ அதில் தக்வா இல்லை. நமது செயல் இஸ்லாமிய போதனைகளுக்கேற்ப இல்லை எனில் அதுவும் தக்வா இல்லை. நமது சொல்லிலும் செயலிலும் அல்லாஹ்வின் ஒளி வெளிப்படவில்லையெனில் நாம் நமது தக்வா பற்றி கவலைப்பட வேண்டும். நாம் காலத்தின் இமாம் கூறிய போதனைகள் மற்றும் அறிவுரைகளின் படி செயல்படவில்லையெனில் அந்த ஒளியிலிருந்து விலகி விடுவோம். கட்டுப்படுத்தலின் காரணத்தால் அல்லாஹ்விடமிருந்து அவை நமக்கு கிடைக்க வேண்டியுள்ளது. ஆகவே, நாம் முதலில் நம்மை ஆய்வு செய்ய வேண்டும். நமது தக்வாவின் தரம் உயர்ந்து நமக்கு அல்லாஹ்வின் ஒளி கண்ணுக்குத் தெரிகிறதா என்று பார்க்க வேண்டும். நமது துஆக்கள் உருக்கத்தின் உச்ச எல்லைகளைத் தொடுகின்றனவா? என்று பார்க்க வேண்டும். ஒரு சரியான துஆ செய்பவரிடம் இருக்க வேண்டிய அளவுக்கு அது இருக்கிறதா? அல்லாஹ் விரும்பும் அளவுக்கு இவை இருந்தால் அல்லாஹ்வின் உதவி நமக்கு அருகில் உள்ளது என்று உறுதி கொள்ள வேண்டும். பிறகு அல்லாஹ்வே நமக்காக நாட்டையும் உருவாக்குவான். நமக்காக பூமியையும் வலுப்படுத்தித் தருவான் - இன்ஷா அல்லாஹ். அதிலிருந்து விலகி அதனை அடைய விரும்பினால் எதுவும் கிடைக்காது. நமக்கு முன்னால் இந்த அமைப்புகளின் உதாரணங்கள் உள்ளன. அவை இஸ்லாத்தின் பெயரால் அளவற்ற வசதி வாய்ப்புகளுடன் மில்லியன்களிலும் பில்லியன்களிலும் டாலர்கள் செலவு செய்து இஸ்லாமிய அரசாங்கத்தை உருவாக்க நினைக்கின்றன. ஆனால், குழப்பம், அநீதி, அட்டகாசம் தவிர அவர்களால் வேறெதுவும் செய்ய முடியவில்லை. தற்காலிகமாக கைப்பற்றியவையும் கை விட்டுப் போயின. இஸ்லாத்திற்கு அவப்பெயர் ஏற்படுத்துபவையாகவே அவை இருக்கின்றன. அவர்கள் இஸ்லாத்திற்கு சேவை செய்வதாக எவரும் கூறமாட்டார். இஸ்லாத்திற்கு சேவை செய்வது, பரப்புவது என்பது ஹஸ்ரத் மஸ்ஹூ மவ்லுது (அலை) அவர்கள் மூலமாகவே நடைபெறும் என்பது விதிக்கப்பட்டதாகும். அவர்களின் ஜமாஅத் மூலமே அது நடைபெறும். நாம் அல்லாஹ்வால் அனுப்பப்பட்டவரின் அடியொற்றி நடப்பதன் மூலமே இது சாத்தியமாகும். அது அல்லாமல் நாம் உலகியல் ரீதியாக எவ்வளவுதான் முயன்றாலும் எதனையும் பெறுவதற்கு நம்மிடம் சத்தியம் இல்லை; வாய்ப்பும் இல்லை. நாம் தக்வாவை உருவாக்கினோம் எனில், நமது உள்ளங்களில் இறையச்சத்தை உருவாக்கினோம் எனில், நாம் நமது துஆவை அதன் எல்லை வரை கொண்டு சென்றோம் எனில் ஹஸ்ரத் மஸ்ஹூ மவ்லுது (அலை) அவர்கள், திருக்குர்ஆன் வசனத்தின் அடிப்படையில் கூறியதுபோன்று நமக்கு ஆற்றலும், ஒளியும் வழங்கப்படும். அதற்கு எதிரில் பெரும் சக்திகளும் நிற்க இயலாது.

அல்லாஹ் இதுவும் கூறியுள்ளான்: அல்லாஹ்வின் பார்வையில் உங்களுள் மிகவும் கண்ணியமிக்கவர் எல்லாரையும் விட இறையச்சமுள்ளவரே. அல்லாஹ் என்ன தவறாகவா கூறுகிறான்? ஒருபுறம் இறையச்சம் உள்ளவரை கண்ணியவான் என்று கூறி விட்டு, மற்றொருபுறம் உலக வாதிகளின் முன் அவர்களை இழிவாக்கி விட்டு விடுவானா? நிச்சயமாக அவ்வாறு செய்ய

மாட்டான். நபிமார்கள் மற்றும் அவர்களது ஜமாத்திற்கு எதிரிப்புகளைச் சந்திக்க நேரிடுகிறது என்பது சரிதான். இவ்வாறு ஹஸ்ரத் மஸ்ஹ் மவ்லுது (அலை) அவர்கள், ஒவ்வொரு சந்தர்ப்பத்திலும் எதிரிகள் நஷ்டமடையவில்லையா? என்று தாமே கூறுகிறார்கள். ஒவ்வொரு வழியிலும் தடையை ஏற்படுத்த எதிரிகள் முயன்றனர். ஒவ்வொன்றையும் கடந்து ஜமாஅத் பரவவில்லையா? மலரவில்லையா? உட்புற ஆயுதங்களால் சோதிக்கப்பட்டோம். வெளியிலிருந்தும் தாக்குதல்கள் இருந்தன. ஆனால், ஜமாஅத் முன்னேற்றத்தின் பாதையில் அடி வைத்தவாறு இன்று 209 நாடுகளில் நிலைநாட்டப்பட்டு விட்டது. ஓரிடத்தில் அழுத்தப்பட்டால் பிற 10 இடங்களில் முன்னரை விட அதிகமாக பரவுவதற்கான ஏற்பாட்டை அல்லாஹ் செய்கிறான்.

அல்லாஹ் கூறுகிறான்: தக்வாவில் வளர்ந்துள்ள ஒரு மனிதனுக்கு கண்ணியம் தராமல் விட மாட்டோம். இறைவன் தானே ஒருவரை அனுப்பியுள்ளான். கடந்த 125 ஆண்டுகளாக அவருக்கு அல்லாஹ் உதவி செய்து வருவதைப் பார்க்கிறோம். இன்று அல்லாஹ் பிற வாக்குறுதிகளையும் நிறைவேற்றாமல், கண்ணியப்படுத்தாமல் விட்டு விடுவானா? இது நடக்க முடியாது. ஆனால், ஹஸ்ரத் மஸ்ஹ் மவ்லுது (அலை) அவர்கள், இவை அனைத்தும் உறுதியான பாதம், நிலையான நன்மைகளால்தான் முடியும் என்பது நிபந்தனையாகும் என்று கூறினார்கள். பிறகு, நாம் நிரந்தரமான நன்மையுடன் அல்லாஹ்வின் பாதத்தைப் பற்றியிருப்போம் எனில் எதிரிகள் புகைந்து சாம்பலாவதையும் நாம் பார்ப்போம் – இன்ஷா அல்லாஹ்.

ஹஸ்ரத் மஸ்ஹ் மவ்லுது (அலை) அவர்கள் கூறுகின்றார்கள்: உங்கள் வாழ்வு, உங்கள் மரணம், உங்களின் ஒவ்வொரு அசைவு, உங்கள் மென்மை, உஷ்ணம் அதாவது கனிவான நடத்தை மற்றும் கோபம் ஆகிய அனைத்தும் இறைவனுக்காகவே ஆகி விட்டால், சுய காரணங்களுக்காக எவருடனும் கோபம் கொள்ளாமலும் உலகப் பொருளைப் பார்த்து மகிழ்ந்து போகாமலும் அல்லாஹ்வின் திருப்தியைப் பெறுவதற்காக அவை இருந்து விட்டால், மேலும் ஒவ்வொரு துன்பம் சூளும் வேளையில் இறைவனை பரிட்சிக்காமல் இருந்து விட்டால் அவனது தொடர்பை விடமாட்டீர்கள் என்றால் மேலும் மேலும் முன்னேயே அடியெடுத்து வைப்பீர்கள் என்றால் நான் உண்மையாகவே கூறுகிறேன். நீங்கள் இறைவனின் சிறப்பான சமுதாயமாகி விடுவீர்கள். நீங்களும் என்னைப் போன்ற மனிதர்கள்தான். எனது இறைவனே உங்களது இறைவன் ஆவான். எனவே, உங்கள் தூய ஆற்றல்களை வீணாக்காதீர்கள். நீங்கள் முழுமையாக இறைவன் முன் குனிவீர்கள் என்றால், நான் இறை விருப்பத்திற்கேற்ப கூறுகிறேன். நீங்கள் இறைவனது தேர்ந்தெடுக்கப்பட்ட சமுதாயம் ஆகி விடுவீர்கள். இறை கண்ணியத்தை உங்கள் உள்ளங்களில் அமர்த்துங்கள். அவனது தவ்ஹீதை நாவினால் மட்டுமின்றி செயல்ரீதியாக ஒப்புக் கொள்ளுங்கள். இறைவனும் செயல்ரீதியாக தனது ரசனையையும் பேரருளையும் வெளிப்படுத்துவான்.

ஆகவே, நாம் எல்லாரும் நமது நிலைமைகளில் மாற்றத்தை ஏற்படுத்த முயற்சி செய்ய வேண்டும். பலவீனமானவர்கள் தம்மை ஆய்வு செய்யட்டும். தம்மை சிறந்தவர்களாகக் கருவரும் நன்மையில் முன்னேறுவதற்கு இன்னும் வழியைத் தேடட்டும். சிறந்தவர் யாரென்று அல்லாஹ்வே அறிவான். எந்த அளவுக்கு நாம் நமது நோக்கங்களை எய்தியிருக்கிறோம் என்பதை அவனே அறிவான். ஓரிடத்தில் நாம் தேங்கி இருப்பதை அவன் பார்க்க விரும்புவதில்லை. நான் முன்னேற்றமடைந்து விட்டேன். நன்மையில் முன்னேறி விட்டேன் என்று எவரும் கருத வேண்டாம். நாம் நமது தகுதியை உயர்த்துவதற்கு அவசியம் உள்ளது.

ஹஸ்ரத் மஸ்ஹ் மவ்லுது (அலை) அவர்கள் ஓரிடத்தில் கூறுகின்றார்கள்: இறைவன் என்னை விளித்து, எனது ஜமாஅத்திற்கு தெரிவிக்குமாறு கூறினான். எவர்கள் ஈமான் கொண்டார்களோ – அதுவும் உலகக் கலப்பில்லாத ஈமான் கொண்டார்களோ அந்த ஈமான் நயவஞ்சகம், கோழைத்தனம் கலக்காததாக இருந்தால், அந்த ஈமான் கீழ்ப்படிதலின் எந்த தரத்திலிருந்தும் விலக்கப்பட்டதாக இல்லை என்றால் அந்த ஈமானை உடைய மக்கள் இறைவனுக்கு பிரியமானவர்களாவர். அவர்களின் பாதமே உண்மையான பாதமாகும் என்று இறைவன் கூறுகின்றான்.

ஆகவே, உண்மையின் பக்கம் நாம் அடியெடுத்து வைக்க வேண்டிய தேவை உள்ளது. அதன் மூலம் ஹஸ்ரத் மஸ்ஹ் மவ்லுது (அலை) அவர்களுடன் தொடர்புள்ள வெற்றியை நாம் காண்பதற்காக அவ்வாறு செய்ய வேண்டும். அதனை அல்லாஹ் உங்களுக்காக நிர்ணயித்துள்ளான். இந்த சோதனையின் காலம் நிச்சயமாக முடிவடையக் கூடிய காலமாகும். ஆனால் இதில் வேகம் ஏற்படுவதற்காக நாம் நமது தக்வாவின் தகுதியை உயர்த்திக் கொண்டே செல்வது அவசியமாகும். நிச்சயமா அல்லாஹ் இக்காலத்தில் இந்த ஜமாஅத்தை நிறுவுவதற்கான காரணம் இஸ்லாத்தின் புகழ் உலகில் உயர்வதும், எல்லா மார்க்கத்தின் மீதும் இஸ்லாம் வெற்றி பெறவும் ஆகும். அல்லாஹ் ஹஸ்ரத் மஸ்ஹ் (அலை) அவர்களிடம் இந்த வாக்குறுதியைத் தந்துள்ளான். இந்த ஜமாஅத் வளரும்; மலரும்; பரவும். எந்த உலகியல் ஆற்றலும் அதனை முடிக்க இயலாது. அல்லாஹ் உங்களை வீணாக்கி விடுவான் என்று ஒருபோதும் கருதாதீர்கள். நீங்கள் இறைவனது கையில் உள்ள விதைகள் ஆவீர்கள். பூமியில் விதைக்கப்பட்டுள்ளீர்கள்.

இறைவன் கூறுகிறான்: இந்த விதை வளரும்; மலரும்; எல்லா புறமும் கிளை பரப்பும். பெரும் மரமாகி விடும். நம்மில் ஒவ்வொருவரும் இம்மரத்தின் பரவக்கூடிய மலரக்கூடிய கிளைகள் ஆவோமாக! ஹஸ்ரத் மஸ்ஹ் மவ்லுது (அலை) அவர்கள் தமது ஜமாஅத்திடம் கொண்டிருந்த எதிர்பார்ப்புகளை நிறைவேற்றுவோமாக! தக்வாவில் முன்னேறுவோமாக! பொறுமை மற்றும் துஆவுடன் எதிரிகளின் ஒவ்வொரு தாக்குதலையும் தோல்வியடையச் செய்வோமாக! அல்லாஹ் அதற்கான ஏற்பாட்டை செய்வானாக!

Friday Sermon delivered by Hadrath Khaleefathul Masih Alkhamis (atba)
at Baithul Futuh, London – on 23.12.2016
Tamil Translation : Muallim M. NIZAMUDDIN Sb
Published By Nazarath Nashr-O-Isha'ath, Sadr Anjuman Ahmadiyya - Qadian, 143516